

፬ቱ እንስሳ ዓመታዊ ክብረ ብዓል

ኅዳር 8

ገጸ ሰብእ ወገጸ እንስሳ ገጸ ምስር ወገጸ አንበሳ ሰአሉ ለነ ፬ቱ እንስሳ ንድህን እሞተ ኃጢአት።

ንባባት፡ 1ቆሮ፡ 15፡24-27(1ጢሜ 5፡21-ፍ)፥ ራእ 4፡7-ፍ(1ጴጥ 3፡18-ፍ)፥
ግ.ሐ. 5፡29-ፍ፥ ማቴ 18፡10-15።

ስብከት፡ ተፅዕኑ ላዕለ ኩሩቤል ሠረረ፥ ወሠረረ በክንፈ ነፋስ፥ ወረሰየ ጽልመተ ምሥዋሮ መዝ. 18፡10-11።

ዓመታዊ ክብረ ብዓል ፬ቱ እንስሳ አብ ኅዳር 8 ተዘኪሩ ይብዓል። እዚ ክብረ ብዓል አብ ኤጳርቕና ከረን አብ ተሮንኳ፥ ጉሽ፥ ሓዲስ ዓዲ፥ ብርዖና ተዘኪሩ ይውዕል። አጀማማርኡ ብርግጽ ዓመታቱ እኳ እንተ ዘይተፈልጠ ብጌረ ብለን መጀመርያ አብዚ ቦታ ክመጽኡ ከለዉ ዘምጽእዎ እዩ ይብሃል። ነዚ ብዓል ፍሉይ ዝገብሮ አብ እዋን ቀውዒ ስለ ዝብዕል ሰብ ዓመታዊ መግቡ ዝረኽበሉ ከምኡ ብኹሉ አብ ተስፋን ሓጎስን ስለ ዝብዕል ብነፍስን ብሥጋን ቀሲኖም እዮም ዘብዕልዎ። ነጋዲያን በብወገኑ ብብዝሒ ይነግድዎ፥ ካልእ ፍሉይ ዝገብሮ ካቶሊካውያንን ተዋህዶ ኦርቶዶክስን አስላምን ከይተረፉ ብሓባር ብምሉእ ሓድነትነትን ፍቕርን የብዕልዎ። ብሓባር ኩሎም ናይ ነፍሲ ወከፍ ታቦት ኡደት እናገበሩ ይጽልዩ፥ ኩሎም ንኦጋይሾም ብሓባር እናተቐበሉ አብ ነፍሲ ወከፍ ዓዲ እኸለማዮም ብሓባር ይገብሩ እዚ ፍሉይ ፍቕሪ አብ ኩሉ ክዝርጋሕ ጽቡቕ አብነት እዩ።

፬ተ እንስሳ ተባሂሎም ዘለዉ መን እዮም፥ አብ እምነትና ከመይ ንርድኦም? ስለምንታይ ነብዕሎም? ምስ አምላኽ አብ ዘሎና ርክብ እንታይ ተራ አልኦም? አብ ቅዱስ መጽሓፍ አበይ ንረኽቦም?

አብ ብሉይ ኪዳን ብዛዕባ ፬ቱ እንስሳ ብዝያዳ እንረኽቦ አብ ትንቢት ሕዝቅኤል ነቢ እዩ። ሕዝ 1፡5-14 ዘሎ እንተ አንበብና ብዛዕባ እዞም አርባዕተ እንስሳ ይዛረብ፥ ንሳቶም መላእክቲ ኩሩቤላት ንመንበር አምላኽ ዝጸሩ እዮም፡ ነፍሲ ወከፍ ኪሩቤል አርባዕተ ገጽ ነበሮ፥ እዉ ብሓደ ወገኑ ገጽ ብዕራይ፥ ብሓደ ወገኑ ገጽ ሰብ፥ ብሓደ ወገኑ ገጽ አንበሳ፥ ብሓደ ወገኑ ኸአ ገጽ ንስሪ ነበረ (ሕዝ 10፡14)። አብ ራእይ ሕዝቅኤል ንመንበረ ልዑል ጸሮም ይዕውዱ ንሶም ዝውክልዎ ነገር አልኦም ንመኻንንቲ (nobility)፥ ኃይሊ (strength)፥ ቅጽበታዊ/ፍጡን (Agility)። እዞም አብ ሕዝቅኤል እንረኽቦም ኩሩቤላውያን በቲ አብ ምስራቓዊ አገለልጻ ዝነበረ ዝተጸልወ እዩ፥ ብአምሳል ናይ ሰብ ምስሊ አልኦም፥አርባዕተ ገጽ ናይ ሰብ አንበሳ ላሕምን ንስርን። አርባዕተ መንገብገብን አእዳው ሰብን አልኦም። አብ ራእይ ዮውሃንስ እንረኽቦ ነዚ ብዝቐለለ መገዲ ክንርድኦ ምእንቲ አመሕያሹ የቕርቦ። ሕዝቅኤል ምድራዊ ቤተ መቐደስ አምሳል ናይ እቲ አብ ሰማይ በዞም ፬ቱ እንስሳ ዝኹብር ምዃኑ እዩ ዝሕብረና። ከምቲ ግርማ አምላኽ አብ ሰመያዊ ቤተ መቐደስ አብቲ ኩሩቤላውያን ዘኽብርዎ ዝዓለለ፥ ከምኡ አብዚ ምድራዊ ታቦተ ኪዳን አብ ልዕሊኡ ግርማኡ አሎ።

እዚ አርባዕተ እንስሳ ዝብል ኣብቲ ብዛዕባ ስርዓት ሰማያውያን ፍጡራት ህዋ ዝተምስረተ እዩ (Zodiac)። ኣብ ጥንታዊ ርድኢት ሰባት Zodiac ንምሉእ ኣብ ሰማይ ዝርከቡ ከዋኽብቲ ዝጥርንፍ ስርዓት ዝወከለ እዩ። ንሰማያት ኣብ አርባዕተ ይመቐሎ፤ ኣብ መንጎ እዞም አርባዕተ ክፍልታት ኣንበሳ፤ ሰብ፤ ላሕምን ንስርን ይርከቡ። ተመራመርቲ ሊቃውንቲ ከም ዝብልዎ እዚኦም ፬ተ እንስሳ ንኹሎም ንኣምላኽ ዘምልኹ ፍጡራት ዝውክሉ እዮም ይብሉ። ኣብ ትውፊት እዞም አርባዕተ መላእኽቲ ነዚ ምድራዊ ዓለም ክመርሑ ሓላፍነት ዘለኦም እዮም ዝብል ንረክብ፤ ስለዚ ንኹሎም ኣብ ህዋ ዝርከቡ ፍጡራት ዝውክሉ እዮም። ዓሰርተ ኽልተ ነገደ እስራኤል እውን ምስቲ ናይ እዚ ህዋ ዘወሃህድ ስርዓት ዝተተሓሓዘ እዩ። ኣብ ጉዕዞ በረኻ እንከለዉ ዓሰርተ ክልተ ነገደ እስራኤል ንቤተ መቐደስ ብአርባዕተ መኣዝን ኣኽቢቦም እዮም ዝቐመጡ ነጮም። ይሁዳ፤ ሮቤል፤ ኤፍረምን ዳንን ኣብ አርባዕተ ወገን ቤተ መቐደስ ኣኽቢቦም ይቐመጡ ነጮም። እቶም አርባዕተ ዓሌት ምስቲ ህዋዊ ምልክት ዝተተሓሓዘ እዩ። ይሁዳ ከም ኣንበሳ፤ ሮቤል ከም ሰብ፤ ኤፍረም ከም ላሕሚ ዳን ከኣ ከም ንስሪ። ኣብ ኣምልኽኦም እስራኤላውያን ነቲ ናይ ሰማይ መገዲ እዮም ተኸቲሎም። ኣብ ስርዓት ኣምልኽኦም ከኣ ነቲ ሰማያዊ ስርዓተ ኣምልኽ እዮም ቀዲሑም፤ ኣብ ሓዲስ ኪዳን ዘሎ ርድኢት ከኣ ብርግጽ ቤተ ክርስትያን ኣብቲ ሰማያዊ ስርዓተ ልጡርግያ ትሳተፍ ምዃና ንኣምን።

ኣብ ሓዲስ ኪዳን ብዛዕባ ፬ቱ እንስሳ ክንርእዮ ከሎና መሰረቱ ኣብቲ ኣብ ራእይ ዮውሓንስ ኣብቲ ኣብ ብሉይ ኪዳን እንረኽቦ ኣብ ትንቢት ነብያትን ዝምስረት እዩ። ነዚ ፬ተ እንስሳ ዝብል ኣብ ሕዝቅኤልን ኣብ ራእይን ዝርከብ ኣምሳል ናይ እቶም ፬ተ ወንጌላውያን እዩ ዝብል ካብ መጀመርያ ዝነበረ ርድኢት እዩ። በብእዋኑ እዚ ርድኢት ብፍላይ ኣብ ምስራቕ እናዓበየ ከይዱ ንኽልቲኡ ኣተሓሒዝኻ ምኻድ እናዓበየ ከይዱ። ቅዱስ ኢረንዩስ እዩ ነዚ ፬ቱ እንስሳ ዝብል ምስቶም ፬ተ ወንጌላውያን ንመጀመርያ ኣተሓሒዙ ክገልጽ ዝጀመረ ምኽንያቱ ንክርስቶስ ኣብ ደቂ ሰባት ከም ዝበጽሕ ስለ ዝገብሩ።

ኣብ ብዙሓት ኣብያተ ክርስትያናት ስኢሊ ፬ተ እንስሳ ንርኢ፤ ስኢሊ ሰብ፤ ኣንበሳ፤ ላሕሚ፤ ንስሪ። ኣበው ቤተ ክርስትያን ማቴዎስ ብኣምሳል ሰብ ይምሰል ምኽንያቱ ንወንጌሉ ብወለዶ ክርስቶስ ስለ ዝጅምሮ፤ ማርቆስ ብኣምሰላ ይምሰል ወንጌሉ ብኣብ በረኻ ዝጭርሕ ድምጺ ስለ ዝጅምሮ። ሉቃስ ብኣምሳል ላሕሚ ምኽንያቱ ወንጌሉ ብቤተ መቐደስ ጀሚሩ ብቤተ መቐደስ ይውድኦ ቤተ መቐደስ ከኣ ላሕምታት ንመስዋዕቲ ዘቐርብሉ እዩ። መጨረሻታ ዮውሓንስ ብኣምሳል ንስሪ ወንጌሉ ኣብ ምስጢር ዕሞቕ መለኮት ክርስቶስ ስለ ዘተኮር።

ኣብ ራእይ ዮውሓንስ እዞም ፬ተ እንስሳ (ኩሩቤላውያን) ኣዲንቲ ዝመልኦም እዮም ይብለና እዚ ኽኣ ፍሉጣት ምዃናም ክገልጽ ኢሉ እዩ። ንሶም ልኡኻት ኣምላኽ እዮም ንኹሉ ነገር ርእዮም ኣብ ኣምላኽ ጸብጸብ የቐርቡ። እዚ ምስቲ ኣብ ኢሳያስ 6:2 ኣብ ዙርያኡ ድማ ሱራፌል ቆይሞም ነበሩ፤ ነፍሲ ወከፎም ሽድሽተ ኽንፊ ኣለዎም፤ ነፍሲ ወከፍ ከኣ ብኽልተ ክንፊ ገጹ ይኸድን፤ ብኽልተ ኽንፊ ድማ ኣእጋሩ ይኸድን፤ ብኽልተ ኽንፊውን ይነፍር ነበር ዝብል የዘኻኽር፤ (እዚ ኣብ ኣብ ቅዳሴና ኣብ ዘሓዋርያት ቅድሚ ምልዋጥ ንጽልዮ)። ከም ሡራፌላውያን ኣብ ራእይ ኢሳያስ ኩሩቤላውያን እውን ቅዱስ ቅዱስ ቅዱስ (ኢሳ 6:3) እናበሉ ይዝምሩ። ኣብ ቅድሚ መንበር ልዑል ኮይኖም ቀጺሎም ይሰግዱሉ። ነዚ ስርዓት ኣምልኽ ኣብ ምድሪ ዘለዉ ቅዱሳን ኣብ ዝቐርብዎ ልጡርግያ ይሳተፍዎ። እዚ ኣብ ራእ 5:1 ክንርእዮ ንኽእል እቶም መላእኽትን ዕስራን አርባዕተ ሽማገሌታትን ዕጣን የዕርጉ እዚ ኽኣ ጸሎታት ናይ ህዝቢ ኣምላኽ እዩ። ቤተ ክርስትያን ኣብ መስዋዕቲ ቅዳሴ ምስ መላእኽትን ቅዱሳንን ኮይና ቅዱስ ቅዱስ ቅዱስ እናበለት ክትዝምር እንከላ ኣብ ሰማያዊ ልጡርግያ እያ እትሳተፍ።

፬ቱ እንስሳ እምብኣር ኣብ መንጎ ኣምላኽን ሰብን ኮይኖም ክብሪ ኣምላኽ ዝነግሩ ከምኡ ናይ ደቂ ሰብ ጸሎት ኣብ ኣምላኽ ዘዕርጉ እዮም። ንሳቶም ፍጡራት ኣምላኽ እዮም እንተ ኾነ ንድላይ ኣምላኽ ኣብ ደቂ ሰባት ዘምጽኡ ንልመና ደቂ ሰብ ከኣ ኣብ ኣምላኽ ዘዕርጉ እዮም።

ኣብ ዋይማ ፬ቱ እንስሳ ከምዚ እናበልና ንጽሊ “እምትጉሃን መላእክት እለ ኢይነውሙ ይስኣሉ በእንቲኣነ ፈኑ ለነ እግዚአ መላእክተ ምሕረት ጌራን ወመሓርያነ በቃለ ቀርን ወበሰናይ ቃል”።

፬ቱ እንስሳ ኣብ ቅድሚ መንበር ልዑል ኮይኖም ከማልዱልና ይኸእሉ እዮም ኣምላኽ ልመናና ብኣቶም ክበጽሑ ከሎ ይቐልል ካብ ብኣና ምኽንያቱ ንሳቶም ብኹሉ ኣብ ቅድሚ ኣምላኽ ዝኾነ ድኽመት የብሎምን በዚ ካብ ኣምላኽ ኣባና ይልኡኹ ካባና ኸኣ ናብ ኣምላኽ ልመናና የብጽሑ። ቅዱስ ቅዱስ ቅዱስ እናበሉ ኣብ ቅድሚ መንበር ኣምላኽ ዝቐሙ መላእክቲ ሎሚ እውን ንነፍሲ ወከፍና ንምሕረትን ጸጋን ካብ ኣምላኽ ከማልዱልና ዕድል ይወሃበና ኣሎ። ብዓለ ፬ቱ እንስሳ ፍሉይ ዝገብሮ ክልተ ነገር እዩ።

1. ፬ቱ እንስሳ ተባሂሎም ዘለዉ ንመላእክቲ ሰማይ እዩ ዘመልክት። ረቀቕቲ ፍጥረት ኣብ ቅድሚ ኣምላኽ ዝቐሙ እዮም። መላእክቲ ኢየሱስ ከም ዝብለና ኣብ ቅድሚ ኣምላኽ ዝቐሙ እዮም። ስርሖም መላእክቲ ኣምላኽ ምብጻሕን ናይ እቶም ኩሎም ድኻታት ንኣሽቱ ብሰባት ዝተፈንፈኑ ኣብ ቅድሚ ኣምላኽ ግን ክቡራት ምዃኖም ምንጋር እዩ። እግዚአብሔር ፍቕሩ ሓልዮቱ ብመላእክቲ ገሩ እዩ ዝገልጸልና። ኣብ ዘፅ 23፡20-24 ኣብ መገዲ ክሕልወካ ኣብቲ ዘዳለኽዎ ቦታ ድማ ከእትወካ እንሆ ኣነ መልኣኽ ቀቅድሜኻ እልእኽ ኣሎኹ እግዚአብሔር ንህዝቢ ከም ዝሕልዎም ተስፍኡ ሂብዎም። እንተኾነ ነቲ መልኣኽ ዝብሎም ክሕልዉ ክሰምዑ መጠንቀቕታ ተዋሂብዎም። ኣብ ቅድሚኡ ተጠንቀቕ ድምፁ ኸኣ ሰማዕ። እምቢ ኣይትበሉ፤ ስመይ ኣብኡ ተሰምዖ እዩ እም በደልካ ኣይክሕደገልካን እዩ ይብሎም። ነቲ መልኣኽ ዝብሎ እንተ ሰምዑ ኣነ ንጸላእትኻ ኸጸልኦም ንዚጸረሩኻ ድማ ኸጸረርም እየ ይብሎም። መልኣኽ ቀቅድሚኦም ከይዱ ንጸልእቶም ክስዕርዎም እዮም። መላእክቲ እምብኣር ሓገዝትና ረዳእትና እዮም። ሎሚ ነዚ ኢና እንገክር ዘሎና። ሓለዋ ኣምላኽ ብመላእክቱ ክቕጽለልና። ሎሚ እውን ሓገዝ ሓለዋ የድልየና ኣሎ። መገዲ ኣምላኽ ጠፊኡና ተደናጊርና ዘሎና ውሑዳት ኣይኮናን። ሕልናና ዝሰምዖ ስኢኑ የእዊ ኣሎ ስለዚ ክንሰምዕ ፍቓደኛታት ንኹን።

2. ፬ቱ እንስሳ ከምቲ ኣበው ቤተ ክርስቲያን ዘስተምህሩና እዞም ፬ቱ እንስሳ ነቶም ኣርባዕተ ወንጌላውያን እውን የስምዕ እዩ። ኣርባዕቲኦም ወንጌላውያን ንቃል ክርስቶስ ንትምህርትን ኩሉ ኣብ ጽሑፍ ኣስፊሮም ኣውሪሶምና። ቃል ኣምላኽ ንኣና ሕይወት እዩ። ንቃል ኣምላኽ ኣብ ልብና ኣሕዲርና ክንጉዓዝ እንከሎና ሻዑ ኩሉ ንሕዝ። ቃልይ ዝሰምዕ ኣነ ኣብኡ እነብር ይብለና ክርስቶስ። ወንጌላውያን እምበኣር ሎሚ እውን ነቲ ዘውረሱና ቃል ኣምላኽ ክንሰምዖ ክፍሊ ሕይወትና ገርና ክነብር ይደልዩና። ነቲ ዝሰማዕናዮ ቃል ክንሰብኮ ክንምስክሮ ይግባእ።

መላእክቲ ዝኸረ ብዓል ፬ቱ እንስሳ ክንሓስብ ከሎና ነዞም ዝስዕቡ ክነስተንትን ይግባእ።

1. ኣብጻሕቲ ድለት ኣምላኽ ክንከውን። ክርስቶስ ንሓዋርያቱ ኣብ ኩሉ ዓለም ኪዱ ወንጌል ኣበሰሩ እናበለ ልኢኽዎም ሎሚ ንነፍስወከፍና ክንልኦኽ ይደሊ ኣሎ። ሰላም ፍቕሪ ምርድዳእ ክነግስ ክንልኦኽ። ኣብጻሕቲ መላእክቲ ኣምላኽ ንሕና ኢና።

2. ምስ ኣምላኽ ጥቡቕ ርክብ ክህልወና ይግባእ። መላእክቲ ይኹኑ ወንጌላውያን ንድለት ኣምላኽ ከብጽሑ ምስኡ ፍሉይ ርክብ ነርዎም ንሕና እውን ነዚ ርክብ ክነደልድል ምስኡ ዘሎና ርክብ ብዝልዓለ ክንሕልዎ ይግባእ።

3. ሓድነት የድሊ። ፬ቱ እንስሳ ሓደ መልእክቲ እዮም አብጺሒም ዝገራጮ መልእክቲ እየብጽሑን። ሓድነት መሰረት ኩሉ እዩ። ንሕና አመንቲ ክርስቶስ እምነትና ሓደ ልብና ሓደ ኮና ክንካየድ ከሎና ጸገም አይክህልወናን እዩ።

4. አብ ዕለታዊ ርክባትና ብርሃን ክንከውን። መላእክቲ ይኹኑ ወንጌላውያን ንሰባት እዮም ዝመርሑ። ሰባት ንፍቕሪ አምላኽ ርእዮም ክኸእሉ ይመርሑ። ሎሚ ንሕና ከምታ አብ እምባ ዝተደኮነት ከተማ ኮና ክንበርህ ንሕተት አሎና። ብርሃና ንኻልኣት አብ አምላኽ ከም ዝመልሶም ክንገብር።

5. ሓጊዝካ ምኽኣል። መላኸቲ ሰማይ ከምኡ ወንጌላውያን ሓገዝቲ እዮም። ንሰብ ዝጎደሎ እንተሎ ከምኡ መገዲ ንዝጠፍኦ፤ አብ ኩሉ ክሕግዙ ንርእዮም። ሰብ ሎሚ ንአምላኽ ርእዩ ክኸእል ሓጋዚ የድልዮ አሎ። ንሓቀኛ ቃል አምላኽ ዝነግር፤ ተደናጊሩ አብ ጌጋ ንዘሎ ደፊሩ ዝሕብር የድሊ አሎ። ኣነን ንሱኹምን ኢና ክንሕግዝ ንሕተት ዘሎና።

ደቂ ፬ቱ እንስሳ ብፍላይ ነዚ ብዓል እተብዕሉ ፍሉይ ተሓድሶ መንፈስ ክተሕድሩ ይግባእ። ቤተ ክርስትያንኩም ታቦትኩም ሰናይ ቃል አምላኽ ዝስምዓሉ ክብሪ አምላኽ ዝግለጸሉ ክትገብሩ፤ ዓድኹም ሰላም ፍቕሪ ሓልዮት ዝርአዮ ጽጉም ዝሕገዘሉ ፍቕርን ሕውነትን ዝበዝሓሎ ክትገብሩ ሎሚ መብጽዓኹም ክተሕድሱ ይግባእ።

፬ቱ እንስሳ ጸሎቶምን ጽላሎምን አብ ሃገርና አብ ዓድና ክወርድ ብፍሉይ ንጸሊ።

፬ቱ እንስሳ እምብኣር መላእክቲ ይኹኑ አርባዕቱ ወንጌላውያን ሓገዝትና እዮም። ምስ አምላኽ ክንራኽብ ባብ ዝኸፍቱልና እዮም። ለምኑልና ሓግዙና ኢልና ክንልምኖም ድላይ አምላኽ እዩ። አብዚ መከራ ዝበዝሓ ሕይወትና ኩሉ ክቕየረልና መልእክካ ልክኸልና ንበሎ።

ብሩኽ ዓውደ ዓመት።

አባ ንጉሠ ፍሥሓ